

ጅይ ሰንበት ዘጽጌ

ጥቅምቲ 27 2010 (11/5/2010)

እንደምኖን እንገብሮን ሓደ ክኸውን ከም ዝግባእ

መዝሙር: ክርስቶስ ሠርዐ ሰንበት

ንባባት: 1ተሰ 2:2-13፥ ያዕ 1:1-12፥ ግ.ሓ. 28:7-17፥ ማቴ 23:1-12።

ምስባክ: ወይከውን ከመ ዕፅ እንተ ትክልት ኅብ ሙሓዘ ማይ። እንተ ትሁብ ፍሬሃ በበጊዜሃ። ወቆጽላኒ ኢይትነገፍ።

መዝሙር: ክርስቶስ ሰንበት ሠርዓልና ብኣኡ ሓቢርና ክንሕገስ ዕረፍቲ ክትኮነና ሃበና፥ ግራውቲ ወይኒ ዓምበቡ ኣታኸልቲ ፈረየ ሰለሙን እኳ ከም ሓደ ካብኣም ኣይለበሰን። መዓልቲ ሰንበት ምስ ኣምላኽ እንራኸበላ ጸጋ እንዕደለላ ዕለት ስለ ዝኾነት ክነኸብራ ይግባእ። ሰንበት ኣኸብሩ ጽድቂ ግበሩ ይብለና ኣምላኽ። ሰንበት ዘየኸብር ንኣምላኽ ኣየኸብርን እዩ ስለዚ ብምዓልቲ ሰንበት ክንጽሊ ክንሳሕ ኣብ መኣዲ ቅ. ቀሩርባን ክንሳተፍ ይግብእና።

ጅይ ሰንበት ዘጽጌ ኢና ዘኪርና ዘሎና። ኣስተንትኖና ምስ ማርያም ኮና ድላይ ኣምላኽ ምግባር እዩ። ሰብ ሕጉስን ቅሱንን ሕይወት ዘሕልፍ ምስ ኣምላኽ ክራኸብ እንከሎ እዩ እዚ ኸኣ ዝብሎን ዝገብሮን ጽቡቕ ነገር ሓደ ክኸውን እንከሎ እዩ። ዘመነ ጽጌ ኣብነት ማርያም ተኸቲልና ኣምላኽ ዝፈትዎን ዝደልዮን ክነስተንትን የዘኻኸረና። ብኣፍና ክርስትያን እዩ እንተ በልና ብግብርና ግን ግብሪ ሰይጣን ንገብር እንተ ኾና እንታይ ጥቕሚ ኣልኦ።

ሓደ እዋን ሓንቲ ኣደ ንላ ብዙሕ ሽኮራዊ ነገራት ብምብላዕ ኣብ ጥዕንኣ ብዙሕ ዝፈርሐት እትገብሮ ጠፊእዎ ናብ ማህተማ ጋንዲ ዝተባህለ መራሕ ህንዲ ዝነበረ ምኽሪ ደልያ መጽኣት። ጎይታይ በጃኻ ንጓለይ ተዛረበለይ ሽኮራዊ ነገር ካብ ዓቕን ንላዕሊ እያ እትበልዕ ከይትሓመኒ ፈሪሐ ክትመኽረለይ ኣባኻ ኣምጺኣያ ኣሎኹ ንኣይ ምስማዕ ኣብያትኒ ስለዚ ኣብኻ ኣምጽኣያ ኣሎኹ ኢላቶ። ጋንዲ ሱቕ ኢሉ ድሕሪ ምጽናሕ ንጓልኪ ድሕሪ ሰለስተ ሶምን ኣምጽእያ ኢሉ ተሰናቢታ። ድሕሪ ሰለስተ ሶምን እንደገና ንላ ሒዛ መጺኣት። ኣብዚ እዋን ጋንዲ ነታ ቆልዓ ቀስ ኢሉ ብኢዳ ሒዙ ኣውግን ኣቢሉ ሽኮራዊ ነገራት ዘስዕቦ ጉድኣት ኣብነት እናሃበ ኣረዲእዎ። ሽው ነዚ ሕማቕ ልምዲ ክትሓድጎ ነገርዎ እታ ቆልዓ ኸኣ ፍሽኽ እናበለት ሕራይ ኢላቶ። ወላዲት በቲ ንጓላ ዝሃቦ ምኽሪ ኣመስጊና ግን እዚ ቀሊል ነገር ክትብላ እንተ ኾንካ ስለምንታይ ብቀዳማይ መጺእና ከሎና ዘይበልካያ ስለምንታይ ሰለስተ ሶምን ኣጸቢኻና እናበለት ሕርቃን ብዘለዎ ሓቲታቶ። ጋንዲ ሕፍረት እናተሰምዖ ብትሑት ድምጺ ብሓቂ ክብለኪ ኣነ ንርእሰይ ቅድሚ ሰለስተ ሶምን እየ ሽኮራዊ ነገራት ናይ ምብላዕ ወልፊ ሓዲገ እናበለ መሊሱላ ይብሃል።

ከም ዝብሃል ኣብነት/ኣርኣያ ንኻልኣት ሰባት ክትጸሉ ዝጠቅም ጥራሕ ኣይኮነን እንታይ ድኣ ንሱ ጥራሕ እዩ እቲ እንኮ መገዲ ንሰባት ክትቕይር ዝሕግዝ። ሰባት ኣብቲ እንብሎ ኣይኮኑን ዘስተውዕሉ ኣብቲ እንገብሮ እዮም ዘስተውዕሉ። ኣብ ኣብሃህላና ከም እንብሎ መጀመርያ ንእትብሎ ተአዘዝ ድሕሪኡ ንኻልኣት በሎ። ኣብ ናይ ሎሚ ወንጌል ኢየሱስ ንፈሪሳውያን በቲ

ዝገብርዎ ዝነበሩ ግብዝና ዝመልእ ሕይወቶም ኣትሪሩ ከም ዝወቕሶም ሰሚዕና። ንሕናኹ ብኸመይ ንፍለጥ? ኣምሰሉታት ዲና? ሓቀኛ እንታይነትና ከይፍለጥ ከዊልና እንነብር ዲና? ዘሎናዮ ዘመን ንዘይ ኮናዮ ከም ዝኾና ገሩ ዘቕርብ ዘመን እዩ። ሓንቲ ዘይንፈልጥ ከም ፈላጣት፣ ድነቕር ከሎና ከም ለባማት፣ ክፉኣት ከሎና ከም ሕያዎትን ጥዑያትን ኮና ምቕራብ፣ ብኹሉ ዝተበላሾና ከሎና ሓንቲ ጸገም ከምዘይብልና ኮና እንነብር ኢና። ሰብ ከቢድዎ ዘሊ ሓቅን ዘይሓቅን ምልላይ ተሳኢንዎ ኣሎ። ነዚ ኣብነት ዝኾነና ኣብ ትንቢት ሚልክያስ ነብይ ንረክብ። እራኤላውያን ክብ ከቢድ ባርነት ባቢሎን ብጸጋ ኣምላኽ ኣብ ዓዶም ድህሪ ተመሊሶም ኣብ ሓጺር እውን ነቲ ኩሉ ዝተገብረሎም ረሲዶም ብፍላይ መራሕቲ ሃይማኖትን ዓባይቲ ዓድን ክሳዶም ነፊሖም ንዕቀት ትዕቢት ሓሶት ህርፋን የርእዩ ነሮም ነዚ ክእርም ኣምላኽ ብነብይ ሚልክያስ ነገርዎም።

ኣብ ትንቢት ሚልክያስ 1:14-2:2-10 ዘሎ እንተ ኣንበብና እግዚአብሔር ንደቂ እስራኤል ብነብይ ሚልክያስ ገሩ ቃሉ ከም ዘስምዖም ንርኢ። ኣብ ልዕሊ ካልኣት ዝገብርዎ ውሳኔታት ሓቂ ዝጎደሎን ዘይቅኑዑን ነገራት ኣትሪሩ ይወቕሶም። ሚልክያስ ነብይ ሓደ ካብቶም ንኡሳን ነብያት ድሕሪ ምምላስ ካብ ስደት ባቢሎን ከምኡ ድሕሪ ዳግማይ ህንጻት ቤተ መቐደስ ኣብ ኢየሩሳሌም (517 ቅ.ል.ክ) ዝነበረ እዩ። ነብይ ሚልክያስ ብቲ እቶም ካህናት ኣብ ቤተ መቐደስ ዝገብርዎን ዘርእይዎን ዝነበሩ ጠባይን ዕንቅፋትን እናወቐስ ከመይ ገሮም ነቲ መስዋዕቲ ዘሕሰርዎን ዘራኽስዎን ኣትሪሩ ይዛረቦም ነሩ።

ኣብ ትንቢት ሚልክያስ እንርእዩ ነቶም ኣብ ቤተ ክህነትን ኣብ ኣገልግሎት ቤተ ኣምላኽን ዝርከብ ዝገብርዎ ዝነበሩ ዕንቅፋት ወይ ብልሽውና ገሊጹ እናነገረ እቶም ካህናት ንመስዋዕቲ ዘቕርብዎ ዝነበሩ እንስሳ ሕሙምን ጎደሎ ኣካልን ዘይብቑዕን ብምቕራቦም ንክብረ ኣምላኽ ምድፋሮም እናነገረ፣ ከመይ ገሮም ጸጋ ኣምላኽን ንእምነቶም ዘሕሰሩን ገሊጹ ነገርዎም። ብቲ ዝብልዎን ዝገብርዎን ዘስተምህርዎን ዝነበሩ ምኽንያት ብዙሓት ካብ ሓቀኛ መገድን እምነትን ርሒቑም ኣብ ጉጉይ መገዲ ኣምራሖም። ብሓቂ ብቲ ክፉእ ግብርም ነቲ ምስ ኣምላኽ ዝተኣቶ ኪዳን ጠሎምን ኣፍሪሶምን። ምስ ሃብታማትን ኃያላትን ዘልኦም ተጸጊዖም ሓላፍነት ዝጎደሎ ውሳኔታት ብምግባርም ብኣቋራጭ ንሓቂ ክረኽቡ ፈቲኖም። ሚልክያስ ነዞም ኃጥኣተኛታት ካህናት ኣምላኽ ክንስሑን ካብ ኃጢአቶም ክምለሱን ሕይወቶም ክቕይሩ ዕድል ከም ዝህቦም ዘሎ ይነግሮም። እንተ ዘይ ተመልሱ ግን መርገም ከም ዝሰደሎም እዚ ኸኣ ኣብ ኪንዲ እቲ ንሓደ ክህን ክውሃቦ ዝግብኦ ብኣንጻሩ መርገም ከም ዝወርዶም ነገርዎም። ብሓቂ ክርእ እንከሎ ድሮ ኣምላኽ ገለ ካብ በረኽቱ ኣልዕልዎ እዩ። በዚ ምኽንያት ኣምላኽ ብካልኣት ሃገራት ከም ዝጎዕቁኹምን ከም ዘዋርዱኹምን ክገብር እየ ይብሎም።

ኣብ ትንቢት ሚልክያስ እንርእዩ ሰባት ሕይወቶም ክቕይሩ ኣብ ሓቀኛ ሕይወት ክምለሱ እምበር ብግዳማዊ ነገራት ጥራሕ ንኣምላኽ ክንጥብሮ ከምዘይንኽእል ይነግረና። ዘንጋዕቲ ጠለምቲ ስለ ዝኾና ዘዘኻክር ንደሊ ሎሚ ዘዘኻክር ሰሚዕና ኣሎና ርእስና ንርእ ትሕትና ለቢስና ኣብኡ ንመለስ።

ኣብ መንፈሳዊ ይኹን ኣብ ዓለማዊ ሕይወት እንኸተሎ ኣካይዳ ኣገባብ ኮታ ኩሉ ኣብ ምጽላው ሕይወትናን ሕይወት እነገልግሎምን ዓቢ ተራ ኣልኦ። ነዚ ትንቢት ሚልክያስ ነብይ ብብእዮኑ ኣብ ሕይወት ቤተ ክርስቲያንን መራሕቲ ሃገራትን ኩሎም ኣብ ኣገልግሎት ህዝቢ ዝወፈሩ ክንርእዮ ንኽእል። ብፍላይ ሕይወት ቤተ ክህነት ንቅድስና ህዝቢ ዓቢ ተራ ስለ ዘለዎ ሃናጽን መሃርን ክኸውን ይግባእ። ነዚ ዘንጊዖም ኣብዘይ ተደለ ወይ ዓቢ ዕንቅፋት ኣብ ዝኾነ ነገራት ክወድቁ ከለዉ ንምሉእ ሕይወት ህዝቢ ስለ ዝጸሉ ዓቢ ሕልናዊ ሓላፍነት ለቢስካ ምንባር የድሊ። ስለዚ ኩልና ኣብ ተልእካዊ ሓላፍነት ወፈርና ዘሎና ከመለኹ ህዝቢ ኣባይ እንታይ ይርእዩ ካባይ

እንታይ ይሰምዱ ክንብል ግብእ እዩ። ሕጂ እውን ኣምላኽ ክንምለሶ ክንሳሕ ኣፍደገ ምሕረቱ ከፊቱ ይጽበየና ኣሎ።

ካብ ማቴዎስ ወንጌላዊ ዝሰማዕናዮ ነዚ ኣነጻሩ ይነግረና። እቶም ኣብነትን መራሕትን ክኾኑ ዝግብኡም ፈሪሳውያን ኢየሱስ ቦቲ ዝገብርዎ ዝብልዎን ኣትሪሩ ከም ዝወቐሶም ንርኢ። ነዚ ተሪር ተግሳጽ ምስ ሰማዕና እምበርዶ እቲ ንጸልእትኹም ኣኽቡሩ ዝበለ ኢየሱስ እዩ ነዚ ኢልዎ ዝብል ክንሓስብ ይክኣል እንተ ኾነ ብብትሕዝትኡ ክንርእዮ ኣሎና። ኣብ ጊዜ ኢየሱስ ፈሪሳውያንን ጸሓፍትን መንበረ ሙሴ ሒዞም ዝነበሩ እዮም፤ ስልጣናምን ሓላፍነቶምን ኢየሱስ ጨሪሹ ኣይከሓዶን። እቲ ጸገም ዘርእይዎ ዝነበሩ ግብዝነትን ትዕቢትን ከምኡ ዘይ ስሩዕ ሕይወትን እዩ። ሕይወቶም ትሕትና ቅንዕናን ኣገልግሎትን ጎዲልዎ፤ ነቲ ዝሰብኸዎ ክገብርዎ ኣይክኣሉን። ነዚ ኣብ ሓላዊ ሕይወት ዝተመርኮሰ ፈሪሳዊ ኣተሓሳስባ ብሰለስተ መገዲ ክቋወሞ ንርኢ፡

- መማህርን ሕግን ፈሪሰውያንን ኣብ መንበረ ሙሴ ተቐሚጦም ስለ ዘለዉ ንሳቶም ዝብልኹም ኩሉ ግብሩን ሓልዉን ምኽንያቱ ናይ እምነት ሓቂ ስለ መሓላልፉ። ግን ከምቲ ዝገብርዎ ኣይትግበሩ። ክልተ ገጽ ዘልኦም እዮም፤ ሓደ ነገር ይብሉ ካልእ ነገር ከኣ ይገብሩ። ስለዚ ነቶም ዝሰምዕዎ ዝነበሩ ንዝምህርዎ ተኸተልዎ ንዝግብርዎ ግን ኣይትግበርዎ ይብሎም። ንሶም ከቢድ ዶር ጠሚርም ንሰብ ኣብ መንኸቡ የስክምዎ ባዕላቶም ግና በጻብዎም ኪትንክፍዎ ኣይፈትዉን። ብሓቂ ክንርእዮ ከሎና ኣብ ዘመናት ብዙሕ ከቢድ ጽዕነት ተወሲኸዎ እዩ።
- ኣብ ቅድሚ ካልኣት ክኸብሩ ኢሎም ዘፈር ክዳውንቶም የግፍሑ። ኢየሱስ ዝጸልኦ ዘሎ ኣብ ኮንቱ ዝኾነ ነገር ስለ ዘተኩሩን ግቡዛት ስለ ዝኾኑን እዩ። ንኹሉ ቅዱስ ባህሊ ይኸተሉ ዘው ዝበለ ኣልባስ ይኸደኑ ካብ ጽሑፋት ቅዱስ መጽሓፍ ኣብ ቅድሚ ኣዲንቶም ይዘርግሑ እዚ ኸኣ ነቲ ኣምላኽ ዝብሎ ኩሉ ጊዜ ንቃላተይ ኣብ ቅድሚ ኣዕንትኹም ሓዝዎ ንዝብል ንምትግባር እዩ። ኩሉ ዝገብርዎ ሰብ ኢድ ክነስኣሎም ምእንቲ እዩ። ኣብ ጸሎት ከመይ ገሮም ኣእዳዎም ሓፍ ከም ዘብሉ ይፈልጡ እዮም። ቅዱሳት ከመስሉ ይጽዕሩ እንተ ኾነ ኣይ ኮኑን። እዚ ግሉጽ መልእኽቲ ብዛዕባ ደረጃን ስልጣንን እዩ።
- ሕቶ መዓርግ ወይ ኸመት ኣሎ። ፈሪሳውያንን ጸሓፍትን ኣብ ዕዳጋታት ሰብ ኢድ ኪነስኣሎም መምህር ኢሉ ኺጽውዖም ይፈትዉ። እዚ ኹሉ ንርእሶም ዓበይትን ቍምነገረኛታት ገሮም ስለ ዝሓስቡ እዩ። እቲ ቀንዲ ኢየሱስ ኣብዚ ክብሎ ደልዩ ዘሎ ኣምላኽ ጥራሕ እዩ ናይ ኩሉ ሓቂ ምንጪ ንሱ ጥራሕ እዩ ኸኣ ናይ ኩሉ ሕይወት ምንጪ ጎይታ ወይ ዝለዓለ ስልጣን ክህልዎ ዝግባእ። በዚ እዩ ንሓዋርያቱ ረቢ ወይ ኣቦ ወይ መምህር ኢልኩም ከይትጽውዱ ዝበሎም።

ኣብዚ ናይ ሎሚ ወንጌል ዝነግረና ዘሎ እምብኣር ንኻልኣት ምስባኽን ንርእስኻ ዘይትገብሮ ምዃንን ክልተ ተጻራሪ ነገር ከምዝኾነ ገሊጹ ይነግረና። ኣብ ክንዲ ኣጸብዕና ኣብ ካልኣት እናኣመልከትና እንነብር መጀመርያ ኣብ ናይ ገዛእ ርእስና ሕይወት ክንርኢ ይግባእ። ወንጌል ደጋጊሙ መጀመርያ ኣብ ርእስና ክንጥምት ይነግረና። ሎሚ እውን እዚ ናይ ሎሚ ወንጌል ንኣይ እንታይ ይብልኒ ኣሎ ንበል። ብርግጽ ብዙሕ ጊዜ ኣብ መራሕቲ ሃገር፣ ኣቡናት ካህናት ኣሕሎቕ ኣብ ሓላፍነት ንዘለዉ ክንሓሚ ክንፈርድ ንቀዳደም ኢና መጀመርያ ኣብ ጉድለትና ንመለስ፣ ኸዑ ንኻልኣት ነኸብር። ክብረት ሓቲትካ ኣይ ኮነን ዝርከብ ብግብርኻ እዩ ዝርከብ።

አብ መወዳእታ ኢየሱስ ከስተምህሮም እንከሎ እቲ ካባኹም ዝዓበየ አገልጋሊኹም ይኹን፤ እቲ ርእሱ ዘልዕል ኪሓስር እዩ፤ ርእሱ ዜትሕት ከአ ልዕል ክብል እዩ ኢልዎም። ብኻልእ አዘራርባ ክብረት አብ መሪሕነት ቦቲ እተርእዮ አገልግሎት እዩ። አገልገልቲ ዝብሃሉ እቶም መራሕቲ እዮም። አብ እግሪ መንበር መሪሕነት ንርእስና ምስ አቐመጥና ሽዑ አብ ድንገት ንመሪሕነትና ንአቱ። ንምኽሪ ኢየሱስ እንተ ተቐቢልና መጀመርያ እንርድኦ ሓቀኛ ክብሪ ወይ ዕብየት ንርእስና አብ አገልግሎት አሕዋትናን አሓትናን እንተ ጸመድና እዩ ሽዑ ሰባት ክሕግዙናን ክርድኡናን ይክእሉ፤ እሞ አብ አምላኽ ከም ዝቐርቡ ንገብሮም። ንኸምዚኦም ዝአመሰሉ ሰባት አብ ሓላፍነት ዘለሎ ጽምዋ ጸገም አይ ኮነን።

አብ ቀዳመይቲ ንባብና ካብ መልእክቲ ቅ. ጳውሎስ 1ተሰሎንቄ 2:2-13 እያ። ጳውሎስ ብዛዕባ ርእሱን ብጸቱን ብዓብይ ተገዳስነትን ሓልዮትን ሕያውነትን ከም ዝፈጸሙ እናገለጸ፤ ከምቲ ሓንቲ እተጥቡ አደ ንውሉዳ እትከናኸን ንሕና እውን ነዚ ኢና አርኢናኩም እናበለ ይጽሕፈሎም። ብዘይ ዝኾነ ትዕቢት ወንጌል እናሰበኹ ገዛእ ርእሶም ከም ዝሃብዎም፤ ብቃልን ብግብርን፤ ብሕይወቶምን ትምህርቶም ወንጌል ከም ዝሰበኹሎም፤ ቅኑዓትን ብዘይ ዝኾነ ምጥፍፋእ ከም ዝቐረብዎም፤ አብ ዝብልዎን ዝገብርዎን ጭቡጣት ሰባት ከም ዝኾኑ ይገልጸሎም። ቀጺሉ ጳውሎስ ሓደ ፍሉይ ነጥቢ የምጽእ አብ ጊዜ ስብከቱ ንዝኾነ ሰብ ወይ ማሕበር ተጽዕኖ ክኸውን ከም ዘይደሊ ዝኾነ ገንዘባዊ ሓገዝ እውን ከምዘየድልዮ ይነግሮም። ካብ ሰብ ተሰላንቄ ዝሓቶ እንተ አልይዎ መንፈሳዊ ሕቶ ጥራሕ እዩ፤ ንሱ ኸአ አብ ጎኖም ኮይኑ ንዕብየት ግላውን መንፈሳዊ ሕይወቶም ምስኦም ከም ዝዓዩ እዩ። አብ ግብሪ ከም ዘርአዮ ብዘይ ዝኾነ ግብዝና ብምሉእ ከም ዘገልገሎም ባዕሎም ምስክሩ እዮም። ዓወት ስብከቱ ብናቱ ጸዕሪ ከምዘይኮነ እንታይ ድኣ ጸጋ አምላኽን ቅሩብነቶምን ከም ዝኾነ ጳውሎስ ገሊጹ እናነገረ ቦቲ ሰብ ተሰላንቄ ዘርአይዎ ክፋት ልቢ ንአምላኽ የመስግን በዚ ኸአ አምላኽ በቶም ዝአምኑ ከም ዝዓዩ ይግለጽ።

እዚ እዩ ትርጉም ሓቀኛ አገልግሎት። ምስ ሓይልናን ጥዕናና ከሎና ብዝኾነ ምኽንያት ንኻልኦት ተጽዕኖ ክንኮኖም አይግባእን ዓቕምና ዝኸእሎ ኩሉ እናገበርና ክነብር አሎና። ብርግጽ ንዘሎና ምእንቲ ካልኦት ኢልና ምእንቲ ክነወፊ ብዝክአል እንተ ጸዓርና ንዝኾነ ተጽዕኖ አይንኸውንን ኢና። ከም ዝተባህለ ኩሉ ክህብ እንከሎ ኩሉ ኸአ ይቐበል። ክትነብር ጽቡቕ እዩ እንተ ኾነ ውድድር ዝበዝሖ ክንደይ እረክብ አብ ዝብል ዘተኮሪ ክኸውን አይግባእን። ከም ጳውሎስ ምሉእ እምነት አብ አምላኽ ገርና ንዝተወሃብናዮ ተልእኮ ብዘይ ዝኾነ ግብዝናን በለጽን ብቅንዕና ክንፍጽሞ አሎና።

ኢየሱስ ብግዚኡ ንዝነበሩ መራሕቲ ሃይማኖት ውሩያት ፈሪሳውያንን መማህራንን እምነትን አብነታውያን ክኾኑ ዝግብኦም ቦቲ ዝገብርዎ አትሪሩ ወቕሲዎም በዚ ኸአ ሓቀኛ መምህር ሃይማኖት ክትከውን እንታይ ከም ዘድሊ ነጊርና። ሎሚ እውን ቅኑዕን ሓቀኛን ናይ ስልጣን ህርፋን ዘይብሉ እምበር፤ ክኸብርን ሓለፋታት ዘይጸብ ናእዳን ግብዝናዊ ክብርን ዘይጥምት፤ ክልተ ገጽ ዘይብሉ ዝብላን ዝገብራን ሓንቲ፤ ዓሚቕን ክብሪ አድሕድ ዝሓዘ፤ ከገልግል ዝምነ፤ ንዘልእ ምስ ካልኦት ክካፈል ዝደሊን ምእንቲ ጥቕሚ ኩሉን ዝዓዩ እዩ ዝድለ ዘሎ።

ነፍስወከፍ ክርስትያን ወላእኳ ዝተፈላለየ ፈሪሳውነት ዝመልኦ ፈተናታት ይግጠሞ አብ ክንዲ ኸመትን ዝናንን ክብርን ስልጣንን ዘድህብ አብ አገልግሎት አሕዋትን አሓትን ክዝንብል ይግባእ። አብ መንጎና ዘሎ ፍቕሪ ነቲ ናይ አምላኽ ፍቕሪ አብ ሕይወትና ዘሎ ክንጸባርቕ አለዎ። ምናልባት ብቃል ክትብሎ ቀሊል እዩ ዝመስል እንተ ኾነ አብ ግብሪ ግን ሓድ ሓደ ጊዜ ጥራሕ ኢና እንገብሮ። ነቲ ኢየሱስ እቲ ካባኹም ዓቢ ክኸውን ዝደሊ አገልጋሊኹም ይኹን ዝብለና ደጋጊምና ክነስተማቕሮ ይግብአና። ዝበለጸ ባይታ ንክርስትያናዊ ዕብየት ፍቕሪ ትሑት አገልግሎትን አብ

ግዙፋዊ ነገራት ጥራሕ ዘድሃብካ ዘይምጂን ከምኡ ኣብ ክትንኣድን ክትምጎስን ካብ ምድላይ ምርሓቕ የድሊ። ኣብቲ ትሑት ክርስቶስ ድኻ ዝተገለለን ዝተጨኮነን ኣብኡ ኩሉ ናይ ጸጋ ዕብየትን ምንጭን ዝርከቦ ኣብኡ ንመለስ ሽዑ ዕግባት ክንረክብ ኢና።

ኣብዚ እዋን ዘመነ ጽጌ ማርያም ምስ ዮሴፍን ሕፃን ወዳ ንምድሪ ግብጺ ገጸ ዝረኸበቶ ውርደትን ስቓይን እናዘከርና፥ ነቲ ክአልኩሉ ወዳ ከም ማንም ሰብ እኳድኣ ዝተሓተ ውርደትን ስቓይን ዝመልኦ ሕይወት ዝለበሰ ርኢና ትሕትና ኣብ ሕይወትና ክንለብስ ክንሓስብ ይግብአና። ማርያም ኣደ ኣምላኽ እንክላ ከም ማንም ሰብ ኮይና ሕይወታ ትመርሕ ነራ እኳ ድኣ ንጽጉማት ክትሕግዝ (ኣብ ቃና ዘገለለ) ኣብ ጽርሓ ጽዮን ንስዓብቲ ደቃ ክተጸናንዕ ክተገልግል ተረኺባ። በቲ ዝረኸበቶ ክሳዳ ኣየቕንዓትን ኣብ ትሕትናንን ኣገልግሎትን እያ ተጸሚዳ። እሞ ሎሚ ንሕና እውን ኣብ ጸሎትን ኣገልግሎትን ተጸሚድና ትሕትና ለቢስና ክንጽመድ ሓግዝና ንበላ።

ክርስቶስ ሎሚ እውን እቲ ካባኹም ዝዓበየ ክኸውን ዝደሊ ኣገልጋሊ ይኹን ይብለና ኣሎ እሞ ኣብ ኣገልግሎት ኣምላኽን ቤተ ክርስትያንን ድልዋት ንኹን። ነዚ የብቅዓና።

ኣባ ንጉሠ ፍሥሓ